

Case Comment 2

When does Payment to Unqualified Person Release a Debtor from Obligation?

Misganaw Kifelew^{*}

Absract

This comment criticizes the Federal Cassation Decision File No 188419 rendered on October 6, 2019 (Meskerem 25, 2012 Ethiopian Calendar) and published on Federal Court Cassation Bench Decisions Vol. 24 from page 251 to 256. The Case in brief was that the Employer of Ato Markos Gatro's sister in Lebanon had transferred money to Ethiopia via Abay Bank S.C. to the benefit of Ato Markos Gatero. But the money was paid to a wrong person who claimed to be the real Markos Gatero by producing a Kebele Identification Card which showed that he was Ato Markos Gatero. Although lower courts ruled that the Bank should still pay to the real creditor, the Cassation Division reversed the lower court's decision arguing that the Bank had done all that is expected of it. This critic argues that a debtor who pays to a wrong person can never escape liability by invoking its due diligence but only by showing that it paid to a legally entitled creditor. The Cassation erred because it applied a law unsuitable to the nature of the case (Banking Proclamation No. 592/2000 as amended by Proclamation No. 1159/2011) i.e. banking regulation which intends to govern the relationship between a bank and the government rather than a bank and its clients. The relationship between a bank and its client is governed by banking transaction law in particular and contract law in general. The relationship between Ato Markos Gatero and Abay Bank S.C. is a contractual relationship and therefore; governed by the Contract Law. Ato Markos Gatero's sister, through her agent, entered into a contract of transfer of money with Abay Bank S.C. and in this transfer contract Ato Markos Gatero was stipulated as a beneficiary. Accordingly, the relationship between Ato Markos Gatero and Abay Bank falls under Art 1957 of the Civil Code of Ethiopia whereby Ato Markos become a creditor and the bank becomes a debtor. The law that governs payment to unqualified person is Article 1743 of the Civil Code. According to this Article payment to unqualified person releases the debtor only when the payment was on the basis of documents which are apparently legitimate (the document is not forged but the holder is not the real creditor). In the case of Ato Markos Gatero payment is made against forged documents and therefore; the bank bears the responsibility to make the second payment: It is the nature of the document presented (forged vs genuine) that helps the debtor to be released but not his diligence.

^{*} LL.B., LL.M., PhD, Assistant Professor, School of Law and Federalism, ECSU

መቀበል መብት ለሌለው ሰው የክፈለ ባለእዳ ክፍያው ነጻ ነኝ ለማለት ምን ማስረጃት ይጠበቅበታል?

1. መግቢያ

ይህ ጽሁፍ የፌዴራል ጠቅላይ ፍርድ ቤት ሰበር ሰሚ ችሎት የሰበር መ/ቁ/188419 መስከረም 25 ቀን 2012 ዓ.ም (የፌዴራል ጠቅላይ ፍርድ ቤት ሰበር ችሎት ወሳኔዎች ቅጽ 24 ከገጽ 252-256) በከሳሽ አቶ ማርቆስ ጋትሮ እና በተከሳሽ አባይ ባንክ አ.ማ መካከል በነበረው የፍትሀብሄር ክርክር ላይ በሰጠው የሰበር ወሳኔ ላይ የሚቀርብ የፍርድ ትችት ነው። የሰበር አቤቱታውን ያቀረበው ተከሳሽ ሲሆን የሰበር አቤቱታውም ዋና ጭብጥ ባለእዳ እዳውን(ገንዘብ) የክፈለው የተጭበረበረ መታወቂያ በመያዝ ዋና ባለገንዘብ መስሎ ለቀረበ ሰው ስለሆነና ክፍያውን በመክፈል ሂደት ባንኩ ያጠፋው ጥፋት ስለሌለ ክፍያው ለትክክለኛው ባለገንዘብ እንደተከፈለ ይቆጠራል። ባንክ ለዚህ እንደምክንያት ያቀረበው ክፍያ ለመጠየቅ የቀረበው መታወቂያው የተጭበረበረ መሆኑን ባለዕዳው(ባንኩ) ማረጋገጥ የሚችልበት መንገድ የለም፤ ለመጭበርበሩ የባንኩ አስተዋጽኦ የለም፤ ሊኖር የሚችልበት እድልም የለም፤ ይልቁንም መጭበርበሩ የተፈጠረው ትክክለኛ ባለገንዘብ ነኝ ባይ የሚስጥር ቁጥር አሳልፈው ለሌላ ሰጥተው ቢሆን ነው የሚል ነበር። ሰበር ሰሚውም ይህንን ምክንያት ተቀብሎ በታችኞቹ ፍርድ ቤቶች የተሠጠውን ወሳኔ ሽሯል። ይህ የፍርድ ትችት የሰበር ሰሚው ወሳኔ ህግን የጣሰ ነው የሚል ትችት ያቀርባል።

የትችቱም አጠቃላይ ይዘትም፡ የሰበር ሰሚው ፍርድ ቤት ጉዳዩን ለመፍታት የሚያስችል የህግ ምንጭ(appropriate source of law) አለልተክተለም የሚል ነው። ይህም ማለት ፍርድ ቤቱ ጉዳዩን ለመወሰን እንደመነሻ መያዝ የነበረበት የወል ሕግ(የፍትሐ ብሔር ሕግ) መሰረት መሆን ሲገባው የባንክ ስራ አዋጅን እንደ ዋና የሕግ ምንጭ መጠቀሙ ስህተት ነው የሚል ነው። ከዚሁ ጋር በተያያዘም ባለቤት መስሎ ለታየ ሰው መክፈል ባለእዳውን ከእዳው ነጻ የሚያደርገው ባለገንዘብ መስሎ የቀረበው ሰው ባለገንዘብ ያስመሰለው የያዘው ሕጋዊ ሰነድ(ያልተጭበረበረ ሰነድ) ሲሆን ብቻ ሆኖ እያለ የተጭበረበረ ሰነድ ላቀረበ ሰው መክፈልም ከእዳ ነጻ ያወጣል መባሉ መሰረታዊ የህግ ስህተት ነው የሚል ነው።

2. በክርክሩ በማስረጃ የተረጋገጠ ፍሬ ነገር ጥቅል ይዘት

የሰበር አቤቱታ ተጠሪ የአቶ ማርቆስ ጋትሮ እህት ለተጠሪ(ለወንድሟ) ታህሳስ 1 ቀን 2011 ዓ.ም (እ.ኤ.አ በ10/12/2018) ከሊባኖስ ሀገር በአሰሪዋ በአቶ ኤሌያስ ኢሌሀበር

አማካይነት በዌስተርን ዩኒቨርሲቲ ገንዘብ መሊኪያ አማካኝነት ስድስት መቶ ሰባ አምስት ዶላር ልካለት ነበር። የሚስጥር ቁጥሩንም ላኪ ለተቀባይ በስልካቸው ልካ ነበር። ይህንኑ የሚያሳይ ማስረጃ ከኢትዮ ቴሌኮም ቀርቧል፤ ነገር ግን ይህን ገንዘብ የተቀበለው ማርቆስ ጋትሮ ነኝ በማለት ሀሰተኛ መታወቂያ ይዞ የቀረበ ሰው ነው።

3. የተከራካሪዎች ሙግት አጠቃላይ ይዘት

የአቶ ማርቆስ ጋትሮ(እውነተኛ ባለገንዘብ) ክርክር ክፍያው የተከፈለው ሀሰተኛ ሰነድ(መታወቂያ) ለያዘ ሰው ስለሆነ ባንኩ ግዴታውን እንዳልተወጣ ይቆጠራል የሚል ነው። ባንኩ በበኩሉ ክፍያው የተከፈለው ትክክለኛ ላልሆነ ሰው ቢሆንም እንኳ ጥፋተኛ ስላልሆነ (ምክንያቱም ባንኩ በሀዋላ የተላከ ገንዘብ ለመክፈል ማድረግ ያለበትን ጥንቃቄ አድርጓል- መታወቂያና የሚስጥር ቁጥር አረጋግጧል።) ግዴታውን እንደተወጣ ይቆጠራል፤ ይልቁንም ለዚህ ችግር ተጠያቂው እራሱ አቶ ማርቆስ ጋትሮ በመሆኑ ክፍያውን እንደተቀበለ ሊቆጠር ይገባል የሚል ነው። ባንኩ አቶ ማርቆስ ጋትሮ እንደጥፋተኛ የሚቆጥረው የሚስጥር ቁጥሩን ለሌላ ሰው የሰጠው እራሱ አቶ ማርቆስ ነው(በቸልተኝነት ወይም ሆን ብሎ) በሚል እምነት ነው።

4. ፍርድ ቤቱ ግምት የወሰደበት ፍሬ ነገር

ማርቆስ ጋትሮ ነኝ በማለት የተጭረበረ የቀበሌ መታወቂያ አቅርቦ ገንዘቡን የተቀበለው ግለሰብ የሀዋላ ገንዘብ ላኪዎች ለገንዘብ ተቀባይ ብቻ እንዲገልጹ የሚገባቸውን ትክክለኛ የሚስጥር ቁጥር ለባንኩ አሳይቷል።¹ አጭበርባሪው ገንዘቡን ሊወስድ የቻለው የሚስጥር ቁጥሩን አግኝቶ ስለነበር ሲሆን የሚስጥር ቁጥሩንም ያገኘው ከራሱ ከአቶ ማርቆስ ተክሌ ነው የሚል ግምትም ጭምር በፍርድ ቤቱ የተወሰደ ይመስላል።

5. ሰበር ሰሚው የመረመረው የህግ ጭብጥ ና የወሳኔው ምክንያት

ፍርድቤቱ የመረመረው ጭብጥ ባንኩ ጥፋት አለበት ወይ የሚል ሲሆን ጥፋት መኖር አለመኖሩንም ለመወሰን ያጣራው “ባንኩ ክፍያውን የፈጸመው የባንክ ስራ የሚጠይቀውን

¹ይህ ነጥብ ያልተደረገበት ጉዳይ ቢሆንም ባንኩ ገንዘቡን ሲከፍል ተገቢውን ጥንቃቄ አድርጓል ስለተባለ ክፍያውን የከፈለው መታወቂያ በማየት ብቻ ሳይሆን የሚስጥር ቁጥሩንም አገናዝቦ ነው የሚል ግምት መወሰድ ይቻላል። በርግጥ ይህ በማስረጃ በግልጽ ያልተረጋገጠ ስለሆነ ባንኩ ይንን ማጣራት አላደረገም፤ ይህም ባንኩ እንደሚለውም የሚስጥር ቁጥሩ ሊታወቅ የሚችለው በላኪው፣ በተቀባይና በባንኩ ብቻ ስለሆነ ማጣራት ቢያደርግም ኖሮ ለአጭበርባሪ ሰው ክፍያውን ባልፈጸመ ነበር ብሎ መሞገትም የሚቻልበት እድል አለ። ብዙ ጊዜ እንደሚያገኘውም የባንክ ገንዘብ ከፋዮች መታወቂያ ብቻ በማየት የሚከፍሉበት ሁኔታ የተለመደ ነው። ባንኩ የሚስጥር ቁጥሩ አይቶ ነበር እንኳ ቢባል ሚስጥር ቁጥሩን ያገኘው ከባንኩ ሰራተኛ ሊሆን የሚችልበት እድልም ስለሚኖር ጥፋተኝነቱን በአቶ ማርቆስ ጋትሮ ላይ መደፍደፍም ትክክል ላይሆን ይቻላል።

አሰራርና ስርዓት በመከተል ነው?” የሚለውን ነው። ባንኩ ክፍያውን የፈጸመው የባንክ ስራ የሚጠይቀውን አሰራርና ስርዓት በመከተል በመሆኑ በክፍያው ሂደት የፈጸመው ጥፋት የለም ስለዚህም የከፈለው ክፍያ ለትክክለኛው ባለሙብት እንደተከፈለ ይቆጠራል በማለት ወስኗል።

6. ሰበር ሰሚው የፈጸማቸው የሕግ ስህተቶች

ከላይ በመግቢያው እንደተመለከተው ሰበር ሰሚው ፍርድ ቤት በሶስት ደረጃ የህግ ስህተት ፈጽሟል። የመጀመሪያው ክርክሩ ሊወሰንበት የሚገባውን ሕግ ሲመርጥ ነው። ክርክሩ መፈታት የነበረበት በዉል ህግ መሰረት ሆኖ እያለ ፍርድ ቤቱ ግን የባንክ አስተዳደር አዋጅን መሰረት በማድረግ ክርክሩን መወሰኑ ነው። ሁለተኛው ስህተት ደግሞ ገንዘብ ከፋይ ጥፋት እስካልተገኘበት ድረስ ክፍያው ለትክክለኛው ባለገንዘብ ባይደርስም እንኳ እንደከፈለ ይቆጠራል ማለቱ ነው። እንዚህን ነጥቦች እንደቅደም ተከተላቸው እንደሚከተለው ለማሳየት እሞክራለሁ።

6.1 ክርክሩ ሊመራ ይገባ የነበረው በዉል ሕግ እንጂ በባንክ አስተዳደር አዋጅ መሰረት አይደለም።

እንደሚታወቀው የባንክ ስራ በሁለት አይነት ህጎች ይገዛል። አንደኛው አይነት ሕግ የባንክ ስራዎች ዉል ሕግ ነው። የባንክ ስራዎች ዉል ሕግ በባንክና በደንበኛው መካከል ያለውን ግንኙነት የሚገዛ ሕግ ነው። ይህ ግንኙነት የሚመራው በንግድ ሕግ ቁጥር 896 እስከ 976 ድረስ በተመለከቱት ድንጋጌዎች ሲሆን እነዚህ ድንጋጌዎች በቂ ካልሆኑ ደግሞ በፍትሐ ብሔር ሕግ ቁጥር 1676(1) በግልጽ እንደተመለከተው ከቁጥር 1675 እስከ 2026 ያሉት የፍትሐ ብሔር ሕግ ድንጋጌዎች እንደማሟያ ሆነው ያገለግላሉ። በመሆኑም አንድ የባንክ ደንበኛ በባንኩ ላይ በቀጥታ ለፍርድ ቤት የሚያቀርበው ክስ የሚመራው በባንክ ስራዎች ዉል ሕግ ነው ማለትም በንግድ ሕግ ቁጥር 896 እስከ 976 ድረስ በተደነገጉት ድንጋጌዎች ማለት ነው። እነዚህ ድንጋጌዎች በቂ ባልሆኑ ጊዜ ደግሞ ስለዉል በጠቅላላው የተደነገገው የፍትሐ ብሔር ሕግ ተፈጻሚ ይሆናል ማለት ነው። ሰበር ሰሚው ፍርድ ቤት እንዳመለከተውም በአቶ ማቲዎስ ጋትሮ(የሰበር ተጠሪ) እና በአባይ ባንክ አ.ማ. መካከል ያለው ክርክር የባንክ ስራዎች ዉል ክርክር ነው። አቶ ማቲዎስ ጋትሮ በቀጥታ በባንኩ ላይ ክስ ያቀረበ ከመሆኑም በተጨማሪ የክርክሩ መሰረት የሆነው ጉዳይ የገንዘብ ማስተላለፍ ዉል ነው። በመሆኑም መመራት ያለበት በንግድ ሕግ ቁጥር 896 እስከ 976 ነው። ይህ

የማይበቃ ከሆነ ደግሞ ጉድለቱ የሚሞላው በፍትሐ ብሔር ሕግ ስለዉል በጠቅላላው በሚለው ሕግ ነው።

ሁለተኛው አይነት ሕግ የባንክ ስራ አስተዳደር ሕግ ሲሆን የባንክ ስራዎችን በሚመለከት መንግስት ስለሚያደርገው ቁጥጥርና ክትትል የሚደነግግ ሕግ ነው። ይህ ሕግ በባንክና በመንግስት መካከል ሊኖር የሚገባውን ግንኙነት የሚመራ ሕግ ነው። ይህን የሚመለከተው ሕግ የባንክ ስራ አዋጅ ቁጥር 592/2000(በአዋጅቁጥር 1159/2011 እንደተሻሻለው) ነው። በዚህ ሕግ መሰረት የባንኮች ተጠያቂነት ለደንበኞቻቸው ሳይሆን ለብሔራዊ ባንክ ነው። ባንኮች የባንክ ስራ አዋጅም ሆነ በአዋጁ መሰረት በሚኒስትሮች ምክርቤት የወጡ ደንቦችን ወይም በብሔራዊ ባንክ የሚወጡት መመሪያዎች ጥሰው ቢገኙ ተጠያቂነታቸው ለኢትዮጵያ ብሔራዊ ባንክ ነው እንጂ ለደንበኞቻቸው አይደለም። የሚወሰድባቸውም እርምጃም አስተዳደራዊ ነው። ለምሳሌ በአዋጅ ቁጥር 592/2000 አንቀጽ 17፤ እንደተመለከተው የባንክ አመራሮችን ማገድ ወይም በአንቀጽ 31 እንደተመለከተው ጥፋተኛው ባንክ አንዳንድ የእርምጃ እርምጃዎችን እንዲወሰድ ወይም አንዳንድ የባንክ ስራዎችን እንዳይሰራ ማገድ ወይም በቁጥር 33 በተመለከተው መሰረት ባንኩ በሞግዚት እንዲተዳደር ማድረግ ናቸው። በፍትሐ ብሔር ሕግ ቁጥር 2035 መሰረት የባንክ አስተዳደር ሕጎችን መጣስ ጥፋት ቢሆንም ይህን ጥፋት እንደምክንያት በማንሳት ባንኩን ተጠያቂ እንዲሆን ማድረግ የሚችሉት በተጎዱበት ጉዳይ ጋር በተያያዘ ከባንኩ ጋር የዉል ግንኙነት የሌላቸው ሰዎች ብቻ ናቸው። በዚህ በፍትሐ ብሔር ሕግ በቁጥር 2037 ላይ በግልጽ እንደተመለከተው ዉልን አለመፈጸም ከዉል ዉጭ ሃላፊነት ስለማያስከትል በተዋዋይ ወገኖች መካከል ያለው አለመግባባት የሚፈታው በዉል ሕግ መርሕ መሰረት ብቻ ነው። በመሆኑም ሰበር ሰሚዉ ፍርድ ቤት የባንክ ስራ አዋጅን መሰረት በማድረግ የአባይ ባንክ አ.ማ. ሃላፊነት ለመወሰን መሞከሩ መሰረታዊ የህግ ስህተት ነው።

6.2. በአቶ ማርቆስ ጋቴሮና በአባይ ባንክ አ.ማ.ያለው ግንኙነት የሚመራው በገንዘብ ማዘዋወር ዉል ሕግ እንጂ በገንዘብ ማስቀመጥ ዉል አይደለም።

ክርክሩን ለመወሰን ወሳኝ ድርሻ ያልነበራቸው ቢሆንም ሰበር ሰሚዉ ፍርድ ቤት ሌሎች ሁለት መሰረታዊ የሕግ ስሕተቶችንም ሰርቷል። እነዚህም የሃዋላ ዉል ገንዘብ በአደራ የማስቀመጥ ዉል ነው ማለቱ ነው። የሃዋላ አገልግሎት ዉል የሰበር ሰሚ ፍርድ ቤቱ እንዳለው ገንዘብ በአደራ የማስቀመጥ ዉል ሳይሆን የገንዘብ ማስተላለፍ ዉል ነው። ፍርድ ቤቱ የሃዋላ ገንዘብ ማስተላለፍ ዉል ገንዘብ በአደራ የማስቀመጥ ዉል ነው ብሎ ስለወሰደ በንግድ ሕግ ከቁጥር 896 እስከ 902 ያሉትን ድንጋጌዎች ለዉሳኔዉ እንደመንደርደሪያ

ተጠቅሟል። በንግድ ሕግ ቁጥር 896 የተመለከተው የባንክ ስራ ውል የገንዘብ ማስተላለፍ ውል ሳይሆን የገንዘብ ማስቀመጥ ውል ነው።ይህም በተለምዶ የቁጠባ ሒሳብ (በጊዜ ገደብ ወይም ያለጊዜ ገደብ) ወይም በቼክ የሚንቀሳቀስ የሚችል የገንዘብ ማስቀመጥ ሊሆን እንደሚችል ከቁጥር 896 እስከ 902 ድረስ ያሉትን ይዘት በተለይ ደግሞ የቁጥር 897 እና 898 በመመልከት መረዳት ይቻላል። ገንዘብ የማስቀመጥና ገንዘብ ማስተላለፍ ሁለት የተለያዩ የባንክ ስራ አይነቶች መሆናቸውን የባንክ ስራ አዋጅ ቁጥር 592/2000 አንቀጽ 2(2ሀ) እና አንቀጽ 2(2መ) በግልጽ ያመለክታል። በመሆኑም ሰበር ሰሚዉ ፍርድ ቤት በንግድ ህጉ ከቁጥር 896 እስከ 902 ያሉትን ድንጋጌዎች መጥቀሱ በስህተት ነው። የአቶ ማርቆስ ጋትሮ እህት በአሰሪዋ በኩል ከአባይ ባንክ ጋር የገባችው የባንክ ስራ ውል የገንዘብ ማስቀመጥ ውል ሳይሆን የገንዘብ ማስተላለፍ ውል(የሃዋላ አገልግሎት ውል) ነው። የብሔራዊ ክፍያ አዋጅ ቁጥር 718/2003 አንቀጽ 2(13) ላይ በግልጽ እንደተመለከተው ገንዘብ ማስተላለፍ ማለት በሀዋላ የሚደረግ ማናቸውም የገንዘብ ማስተላለፍንም ይጨምራል። ፍርድ ቤቱ ሃዋላ የገንዘብ ማስተላለፍ ውል መሆኑን ተረድቶ ቢሆን ኖሮ ክርክሩን ለመወሰን ይጠቀም የነበረው ሕግ የብሔራዊ ክፍያ አዋጅ ቁጥር 718/2003 ይሆን እንደነበር መገመት ይቻላል።በነገራችን ላይ የኢትዮጵያ ብሔራዊ ባንክ የሃገር ወስጥ ሃዋላ ከልክሏል።ስለዚህም በተግባር አሁን እየተሰራበት ያለው የገንዘብ ማስተላለፍ አይነት በንግድ ሕግ ቁጥር 903 ላይ የተመለከተው በባንክ ሂሳብን ስለማዘዋወር ውል ብቻ ነው።

ምናልባት እንኳ የአቶ ማርቆስ ጋትሮ እህት ገንዘቡ እንዲላክላት ያዘዘችው በሊባኖስ ሀገር አባይ ባንክ ወስጥ ከከፈተችው ሒሳብ ቢሆን እና ገቢ እንዲደረግ የታዘዘውም አቶ ማቲዎስ በአባይ ባንክ በከፈቱት ሂሳባቸው ቢሆን ኖሮ ለዚህ ትክክለኛው የባንክ ስራ ውል ሕግ የባንክ ሂሳብ ስለማዘዋወር የሚለው ከቁጥር 903 እስከ ቁጥር 912 ያለው ድንጋጌ ነው።በርግጥ የክሱ ዋና ጭብጥና ወዝግብም የተከሰተው ገንዘቡ ወደ አቶ ማርቆስ ጋቲሮ ሂሳብ እንዲገባ ሳይሆን በእጃቸው እንዲሰጣቸው የታዘዘ በመሆኑ ነው። ወደ ሂሳባቸው እንዲገባ ቢሆን ኖሮም ሃሰተኛ መታወቂያ የያዘ ሰው ገንዘቡን ባልወሰደና ክርክሩም ባልተነሳ ነበር።በርግጥ የኢትዮጵያ ባንኮች ውጭ ሀገር ቅርንጫፍ መክፈት ስለማይፈቀድላቸው አባይ ባንክ ሊባኖስ ቅርንጫፍ አይኖረውም። ለአቶ ማርቆስ የተላከው ገንዘብ ሊባኖስ ካለ ሌላ ባንክ ወስጥ ካለ ሂሳብ ተቀንሶ ነው ሊያስብል የሚያስችል ማስረጃ በክርክሩ ላይ የማይታይ ከመሆኑም ባሻገር አባይ ባንክ አ.ማ. ባለ የአቶ ማርቆስ ቴሮ ሂሳብ ገቢ እንዳልተደረገ በክርክሩ ላይ በግልጽ የሚታይ ነው።ከዚህም በላይ ንግድ ሕግ ቁጥር 903(1) በባንክ ያለውን ሂሳብ ማዘዋወርን በጠባቡ በመተርጎም ገንዘብ የሚያዘዋወረው በአንድ ባንክ ወስጥ ባሉ ሁለት ሂሳቦች መካከል እንደሆነ ስለሚደነግግ በአቶ ማርቆስ ጋቲሮና በአባይ ባንክ አ.ማ.መካከል ያለው ክርክር

የባንክ ሂሳብ ስለማዘዋወር የሚለው ከቁጥር 903 እስከ ቁጥር 912 ባለው ድንጋጌ አይመራም። በአጭሩ በአቶ ማርቆስ ጋቴሮና በአባይ ባንክ አ.ማ. ያለው ግንኙነት የሚመራው በገንዘብ ማዘዋወር ውል ሕግ መሰረት ተከራካሪዎቹም ሆኑ ሰበር ሰሚዉ ፍርድ ቤት(እንዲሁም የታችኞቹ ፍርድ ቤቶች) ይህን ሳያነሱ መቅረታቸውና የባንክ ስራ አዋጅን በመጥቀስ ባንኩ ጥፋተኛ ነው ወይም አይደለም በማለት መከራከራቸው ስህተት ነው። የባንክ ስራ አዋጅ ባንኮች ለደንበኞቻቸው ማድረግ ስለሚኖረባቸው ጥንቃቄ የሚናገረው ነገር የለም፤ ሰበር ሰሚዉም ፍርድ ቤትም ይህን ያመለክታል ያለውን አንቀጽ አልጠቀሰም።

6.3 የገንዘብ ማዘዋወር ውል ስለውል በጠቅላላው በሚለው የፍትሐ ብሄር ሕግ መሰረት የሚመራ ነው።

ከላይ እንደተመለከተው በአቶ ማርቆስ ጋቴሮና በአባይ ባንክ አ.ማ. መካከል ያለው ክርክር የሚፈታው በገንዘብ ማዘዋወር ውል ሕግ መሰረት መሆኑን ለማሳየት ተሞክሯል። አሁን ደግሞ ይህ የገንዘብ ማዘዋወር የሚመራበትን ትክክለኛ ሕግ እናመለክታለን። ለመሆኑ “በአቶ ኤልያስ ኢሌሀበር(የአቶ ማርቆስ ጋቴሮ እህት ተወካይ በሊባኖስ) እና በአባይ ባንክ አ.ማ. መካከል ያለው የሃዋላ ውል ስለተፈጠረው ችግር ምን መፍትሔ ይሰጣል?” የሚለው በቀዳሚነት ሊመረመር የሚገባው ነው። ይህ ውል ለጉዳዩ እልባት የማይሰጥ ከሆነ የመጨረሻ አማራጭ የሚሆነው የፍትሐ ብሔር ሕግ ስለውል በጠቅላላው የሚለውን ለመጠቀም እንገደዳለን።

በአሁኑ ጊዜ በተዘዋዋሪም ቢሆን በሃዋላ የገንዘብ ማስተላለፍ ውልን የሚመለከተው ሕግ የብሔራዊ የክፍያ ስርዓት አዋጅ ቁጥር 718/2003 ነው። በዚህ አዋጅ አንቀጽ 2(16(ሀ) ስር እንደተመለከተው የብሔራዊ የክፍያ ስርዓት የሀገር ውስጥና የውጭ ሀገር ገንዘብ ወይም የክፍያ ትዕዛዞችን መላክ፣ መቀበል፣ ክፍያ ማካፈል ወይም ማስተላለፍን በዋናነት ይመለከታል። በዚህ አዋጅ አንቀጽ 2(13) ገንዘብ ማስተላለፍ ማለት በሐዋላ የሚደረግ የገንዘብ ዝውውርንም ይጨምራል። በዚህ አዋጅ አንቀጽ 19 ላይ እንደተመለከተው ገንዘብ አስተላላፊ “ከ...ገንዘብ ማስተላለፍ ጋር... በተያያዘ ለሁሉም ተገልጋዮች በተመሳሳይ ሁኔታ ተፈጻሚ የሚሆን ግልጽና ወጥ የሆነ ናሙና የውል ግዴታዎች ተገልጋዮቹ መርምረው መስማማት እንዲችሉ አዘጋጅቶ ማቅረብ አለበት።” ነገር ግን ሁሉም ተከራካሪዎች ይህ ውል ስለመኖሩ ያስረዱት ነገር መኖሩን በክርክሩ ሂደት የተመለከተ ነገር ስለሌለ ይህ ውል የለም ብሎ መገመት ይቻላል።

ተዋዋይ ወገኖች ግንኙታቸውን የሚገዛ ዝርዝር ስምምነት ከሌላቸው መብትና ግዴታቸው ወላቸውን በሚገዛው ልዩ የወል ሕግ ወይም ስለወል በጠቅላላው በሚለው ሕግ እንደሚመራ የፍትሐ ብሔር ሕግ ቁ 1676 እና 1731 እንዲሁም 1695 የተመለከቱትን በጣምራ በማንበብ መረዳት ይቻላል። በኢትዮጵያ ንግድ ሕግ ውስጥ ስለ ገንዘብ ማዘዋወር ወል የሚደነግግ ሕግ የለም። የባንክ ስራ ወል ሕግ የሚመለከተው የንግድ ሕጉ አንቀጽ 6 ሶስት ስር የተደነገጉት የባንክ ስራ ወሎች ሰባት ብቻ ናቸው። እነዚህም ለባንክ የሚሰጡ አደራዎች ወል (ገንዘብን በአደራ ስለማስቀመጥ፣ የባንክ ሂሳብን ስለማዘዋወር፣ ሰነዶችን በአደራ ስለማስቀመጥ) የካዝና ኪራይ ወል፣ የተመላላሽ ሂሳብ ወል፣ የቅናሽ ወል እና ብድር ስለሚያሰጡ ግንኙነቶች ወል(የብድር መክፈት፣ ሰነድ አስይዞ ገንዘብ ስለመበደር፣ በሰነድ ስለሚሰጡ ብድሮች)። በመሆኑም የገንዘብ ማስተላለፍ ወል በአጠቃላይ በሐዋላ ገንዘብ የማስተላለፍ ወል በተለይ በንግድ ሕግ ውስጥ ሳይደነገጉ ቀርተዋል ማለት ነው። ምናልባትም ይህ ሊሆን የቻለው የንግድ ህጉ በወጣበት ጊዜ ገንዘብ የማስተላለፍ ስራ ብዙም ያልተለመደ የባንክ ስራ ስለነበረ ሊሆን ይችላል። ይህን ልዩ ወል የሚገዛ ልዩ የወል ሕግ ከሌለ ተፈጻሚነት የሚኖረው ሕግ ስለወል በጠቅላላው የሚደነግገው በፍትሐ ብሔር ሕግ ከቁጥር 1675 እስከ 2026 ተደንግጎ የሚገኘው ሕግ ይሆናል ማለት ነው።

6.4 አባይ ባንክ አ.ማ.የተዋዋለው የገንዘብ ማስተላለፍ ወል ለሌላ ሰው ጥቅም የተደረገ ወል ነው።

“ለመሆኑ አቶ ማርቆስ ጋትሮ አባይ ባንክን ለመክሰስ መብት ያገኘው ከየትኛው ሕግ መነሻነት ነው?” የሚል ጥያቄ ጉዳዩ የሚመራበትን ሕግ ለማወቅ ጠቃሚ ነጥብ ነው። ከላይ እንደተመለከተው የገንዘብ ማዘዋወር ወሎ የተደረገው በአቶ ማርቆስ ጋትሮ እህት(በወኪሏ በኩል)ና በአባይ ባንክ አ.ማ. መካከል በመሆኑ አቶ ማርቆስ ጋትሮ የወሎ ሶስተኛ ወገን ነው።¹ በዚህም መሰረት አቶ ማርቆስ ጋትሮ ባንኩን የመክሰስ መብት እንዴት ሊያገኝ እንደቻለ ስንመረምር መልስ ልናገኝ የምንችለው ከፍትሐ ብሔር ሕግ ቁጥር 1957 እና 1961 ነው። በፍትሐ ብሔር ሕግ ቁጥር 1957 እንደተመለከተው አንድ ተዋዋይ ለሌላ

¹ በእርግጥ አባይ ባንክ አ.ማ. የወል ግዴታ የለብኝን ወይም አቶ ማርቆስ ጋትሮ ሊከሰኝ አይችልም ብሎ ስላልተከራከረ የወሎ አባላት እንደማን እንደሆኑ ማወቅ ለክርክሩ አስፈላጊ አይደለም እንጂ ቢሆን ኖሮ ሊነሱ የሚችሉ ተጨማሪ ክርክሮች ሊኖሩ ይችሉ ነበር። ለምሳሌ አቶ ኤሌያስ ኢሌሀበር ገንዘቡን የላከው የአቶ ማርቆስ ጋትሮን እህት ወክሎ ነው ወይስ በራሱ ሰምና ስልጣን ነው? አቶ ኤሌያስ ኢሌሀበር ወሎን የተዋዋለው በአቶ ማርቆስ ጋትሮ እህት ስም ብንል እንኳ ወሎን ያደረገው ከአባይ ባንክ ጋር ነው ወይስ ሊባኖስ ከሚገኝ ሌላ ባንክ ጋር ነው? ወሎን ያደረገው ሊባኖስ ከሚገኝ ባንክ ጋር ነው ከተባለ በዚህ ባንክ እና በአባይ ባንክ አ.ማ. መካከል ያለው ግንኙነት የወኪልና ተወካይ ነው ወይስ ሌላ? የሚሉና የመሳሰሉ ጥያቄዎች ሊነሱ ይችላሉ። በመሆኑም ከክርክሩ ተነስተን አባይ ባንክ አ.ማ. ለአቶ ማርቆስ ጋትሮ እህት ባለጃ ነው(የተዋዋይ የተሰፈ ሰጪ የወል ግንኙነት አላቸው) የሚል ግምት መወሰድ ይቻላል። በዚህ ግምት ላይ ተመስርተን ነው ቁጥር 1957 እና 1961 መጠቀም የምንችለው።

ሰው ጥቅም ሲል ወል ሊዋዋል ይችላል። በፍትሐ ብሄር ሕግ ቁጥር 1961 ላይ እንደተደነገገው ደግሞ ይህ ስለእርሱ ጥቅም ወል የተገባለት ሰው ጥቅሙን ከተቀበለ በተስፋ ሰጪው(በአባይ ባንክ አ.ማ.)ላይ ባለገንዘብ ይሆናል ማለት ነው። ይህ ማለት እነዚህ ሁለት ድንጋጌዎች አቶ ማርቆስን ባለገንዘብ ሲያደርጉት አባይ ባንክ አ.ማ. ደግሞ ባለእዳ ይሆናል ማለት ነው።

6.5 ባለገንዘብ ላልሆነ ሰው የክፈለ ባለእዳ ከእዳው ነጻ የሚወጣው ሕጋዊ መብት ላለው ሰው ከክፈለ ብቻ ነው፤ ለአጭበርባሪ በመክፈል ከእዳ ነጻ በመክፈል ከእዳ ነጻ መወጣት አይቻልም።

ባለእዳ እዳውን መክፈል ያለበት ለማን እንደሆነ ለማወቅ የፍትሐ ብሔር ቁጥር 1741-1744 ያሉትን ድንጋጌዎችን መጠቀም ይቻላል። በአቶ ማርቆስ ጋቴሮ እና በአባይ ባንክ አማ መካከል ያለውን ግንኙነት በቀጥታ የሚመለከተው የመቀበል መብት ለሌለው ሰው ስለመክፈል የሚለው የፍትሐ ብሔር ሕግ ቁጥር 1743 ነው። በዚህ ድንጋጌ መሰረት የመቀበል መብት ለሌለው ሰው የተከፈለ ክፍያ ባለእዳውን ከእዳው ነጻ የሚያወጣው ባለገንዘብ ክፍያውን ካጸደቀው ወይም ከክፍያው ተጠቃሚ ከሆነ ወይም በማያጠራጥር አኳኋን ባለገንዘቡን መስሎ ለተገኘ ሰው በቅን ልቦና ከፍሎ የተገኘ እንደሆነ ነው። (ትኩረት በጸሃፊው)። ባለእዳ እዳውን እንደከፈለ የሚያሳይ በባለገንዘቡ የተሰጠ ደረሰኝ በማቅረብ ግዴታውን እንደፈጸመ የማስረዳት ግዴታ አለበት።

6.5.1 በማያጠራጥር አኳኋን ባለገንዘብ መስሎ የተገኘ ሰው ማለት ምን ማለት ነው?

በ ፍትሐ ብሄር ሕግ ቁጥር 1743(2) መሰረት ባለእዳው ከእዳው ነጻ ሊሆን የሚችለው እዳውን ሲከፍል ሁለት መስፈርቶችን በጣምራ እንዳሟላ ማስረዳት ከቻለ ብቻ ነው። አንደኛው መስፈርት ክፍያውን ሲከፍል እንዳይከፍል የሚያደርግ ምንም የሚያጠራጥር ነገር እንዳልነበር ማስረዳት ነው። ሁለተኛው መስፈርት ደግሞ ክፍያውን የፈጸመው በቅን ልቦና መሆኑን ነው። እዚህ ጋር የሚመጣው ጥያቄ “ባለእዳው ይህን እንዴት ሊያስረዳ ይችላል?” የሚለው ነው። በአቶ ማርቆስ ጋቴሮና በአባይ ባንክ መካከል ባለው ክርክር ባንኩ የመጀመሪያውን መስፈርት ማሟላቱን ያስረዳው ገንዘቡን የወሰደው ሰው ባለገንዘብ መሆኑን የሚያሳይ መታወቂያ እና ለተላከለት ሰው ብቻ በላኪው የሚሰጥ የሚስጢር ቁጥር አቅርቧል። በማለት ነው። ነገር ግን ይህ ማስረጃ ገለልተኝነት(neutrality)ና ወጥነት(objectivity) ይጎድለዋል። ገለልተኝነት የሚጎድለው መታወቂያውን በደንብ አይቸዋለሁ እያለ ያለው እራሱ ባንኩ እንጂ ይህን ባግባቡ ስለማድረግ ምንም ያቀረበው

ማስረጃ የለም፤ በአግባቡ አላየምም ሊሆን ይችላል። አይቶታል ቢባል እንኳ መታወቂያው የተጭበረበረ ሆኖ የተገኘ በመሆኑ ምናልባት መታወቂያውን ክፍያውን ከከፈለው ሰራተኛ ወጭ ያለ ሌላ ሰራተኛ አይቶት ቢሆን ኖሮ የተጭበረበረ መሆኑን ሊረዳ ይችል ይሆናል። ምክንያቱም ሁላችንም እኩል ጉድለትን የማስተዋል ብቃትና ተስጥኦ የለንምና። በመሆኑም አጠራጣሪ ነው ወይስ አያጠራጥርም ነበር የሚለው የግላዊነትማንነት(subjectivity) መስፈርት ላይ እንዲንጠለጠል ያደርጋል። በመሆኑም ባለእዳው ገንዘቡን የከፈለው ምንም ጥርጣሬ ሳይኖረው ነበር የሚለውን በማያጠራጥር ሁኔታ ለማስረዳት አስቸጋሪ ነው።

ሁለተኛውንም መስፈርት ማሟላቱን ለማስረዳት የሚያስቸግረው ነገር ነው። ክፍያውን የፈጸመው በቅን ልቦና መሆኑን እንዴት እንዴት ሊያስረዳ ይችላል?።በቃለ መሃላ ነው የሚያስረዳው ወይስ ምስክሮችን በማቅረብ፡ምስክሮችስ ቀርበው ምንድነው የሚመስክሩት?

ከዚህ በመነሳት በማያጠራጥር ሁኔታ ባለገንዘብ መስሎ ለተገኘ ሰው የሚለውን ሀረግ ገለልተኛና ወጥነት ባለው ማስረጃ ማስረዳት ከተቻለ ብቻ ባለእዳው ከእዳው ነጻ ይወጣል ብሎ መተርጎም የበለጠ ወደ እውነታው የተጠጋ ይሆናል።የማስረዳት ሽክመትንም መጀመሪያ በባለእዳው ላይ ቀጥሎ ደግሞ በባለገንዘቡ ላይ በማድረግ ምክንያታዊ የሆነ መደምደሚያ ላይ መድረስ ይቻላል። በዚህም መሰረት ባለእዳ ማቅረብ ያለበት ማስረጃ ገንዘቡን የተቀበለው ሰው ገንዘቡን በተቀበለበት ወቅት ፍጹም ባለገንዘብ መስሎ እንዲታይ የሚያደርገው ህጋዊ ሰነድ ይዞ የቀረበ መሆኑን የሚያሳይ መሆን አለበት። ለምሳሌ ገንዘብ እንዲቀበል የተወከለበት ትክክለኛ የወክልና ስልጣን ነገር ግን ባለእዳው ባያሳውቅም ባለገንዘቡ ክፍያውን ተወካይ ከመቀበሉ በፊት ተሽሮ የነበረ ወይም ጠፍቶ የተገኘ ወይም የተሰረዘ ለታዘዘለት/ላምጪው የሚከፈል የንግድ ወረቀት፤የወራሽነት ማስረጃ ከመሻሩ በፊት ወይም መሻሩንም ባለእዳው የማያውቅ ከሆነ።

ባለእዳ በእነዚህ ህጋዊ ሰነዶች መሰረት እንደከፈለ ካስረዳ ክፍያው የተፈጸመው ከቅን ልቦና በተቃራኒ ነው የሚለውን ደግሞ ባለገንዘቡ የማስረዳት ሃላፊነት ይወስዳል ማለት ነው። ባለገንዘቡም ይህንን በምስክርም ሆነ በማንኛውም አካባቢያዊ ማስረጃ ማስረዳት ይችላል። ለምሳሌ ወክልናው እንደተሻረ በስልክ ወይም በኢሜል እንደነገረው፣ ቼኮች እንደተሰረዙበት/እንደጠፉበት እንደሰታወቀው፤የወራሽነት ማስረጃውን በስህተት የተገኘ መሆኑን እንደነገረው የመሳሰሉትን በማስረዳት ባለእዳው እኔ አልጠየቅም የሚል እምነት ይዞ(ሰነዶቹ ህጋዊ ስለሆኑ ብቻ) በግዴለሽነት ወይም ባለገንዘቡን ለመጉዳት በማሰብ ገንዘቡን ሰነዱን ለያዘው ሰው መክፈሉን በማሳየት ባለእዳው ክፍያውን ሲፈጽም ቅን ልቦና እንዳልነበረው ማሳየት ይችላል።

የፍትሐ ብሔር ሕግ ቁጥር 1744 በዚሁ አተረጓጎ መሰረት የተደነገገ ድንጋጌ እንደሆነም መገንዘብ ይቻላል። በዚህ ድንጋጌ መሰረት ሁለት እና ከዚያ በላይ የሆኑ ሰዎች በየፊናቸው ገንዘቡ ይገባናል እያሉ የሚጠይቁ ከሆነ ባለእዳው ገንዘቡን መክፈል ያለበት ለፍርድ ቤት መሆን እንዳለበት ይደነግጋል። ይህ ሁኔታ የተጨበረበረ ሰነድ ያመጣን ሰው የሚመለከት ሳይሆን ህጋዊ ሰነድ የያዘን ገንዘብ ጠያቂ ላይ የቀረበን ተቃውሞ የሚመለከት ስለመሆኑ ግልጽ ነው። ህጋዊ ሰነድ የያዘው አንደኛው ሆኖ ሌሎቹ ደግሞ ይህን ሕጋዊ ሰነድ መቃወም የሚፈልጉ ሊሆኑ ይችላሉ ወይም ሁሉም ሕጋዊ ሰነድ ያላቸው ግን አንዳቸው የሌላውን ሰነድ መብት ያሰጣል ብለው የማይቀበሉ ሊሆኑ ይችላሉ።

በመሆኑም በማያጠራጥር ሁኔታ ባለገንዘብ መስሎ የታየ ሰው ማለት ባለገንዘብ መሆኑን የሚያስረዳ ሕጋዊ ወጤት ያለው ሰነድ ይዞ የቀረበ ሰው ሆኖ ነገር ግን ይህ ሕጋዊ ሰነድ የተሰረዘ(ለአጪዉ እንዲከፈሉ ሕግ የሚያዘው የሚተላለፉ ሰነዶች) ወይም የተሻረ ሕጋዊ ሰነድ (ወክልና እና የፍርድ ቤት ወሳኔዎች የመሳሰሉት) ወይም ሕጋዊ የነበረ ነገር ግን ክፍ በሚጠየቅበት ወቅት በሌላ በማንኛውም ምክንያት ሕጋዊነቱ የቀረ ሰነድ ይዞ የቀረበ ገንዘብ ጠያቂ ማለት ነው። የተጭበረበረ ሰነድ እራሱ አዘጋጅቶ ክፍያ የተየቀ ሰው ባለገንዘብ መስሎ የታየ ሰው ሊባል አይችልም። ባለገንዘብ መስሎ የታየ ሰው የሚባለው ምናልባትም አለአግባብ የሰው ገንዘብ ለመስረቅ ያሰበ ሰው ላይሆን የሚችልበት እድል እጅግ ሰፊ ነው። ለምሳሌ በፍትሐ ብሔር ሕግ ቁጥር 996 እስከ 1001 ድረስ እንደተመለከተው ብቸኛ ወራሽነቱን የሚያሳይ የወራሽነት የምስክር ወረቀት የወሰደ ይህ የምስክር ወረቀት መሰረቱን ሳያወቅ በቅንነት ከሟች ባለእዳዎች ክፍያ ሊቀበል ይችላል። በተመሳሳይ ሁኔታ የፍርድ ባለመብት የሆነ ሰው ይህ ባለመብት ያደረገው ፍርድ በፍ/ብ/ሥ/ሥ/ሕ/ቁ. 358 መሰረት ወይም በይግባኝ መሻሩን ሳያወቅ እንደፍርዱ እንዲፈጸምለት የፍርድ ባለእዳውን ባለእዳዎች ሊጠይቅ ይችላል። ነገር ግን የተጭበረበረ ሰነድ ይዞ የቀረበ ሰው ወይ እራሱ ሌባ ነው (ሰነዱ የተጭበረበረ መሆኑን ያውቃል) ወይም ደግሞ በሌላ ተጭበርብሮአል።

ምንም እንኳን ባለገንዘቡ ከክፍያው ባይጠቀምም ወይም ክፍያውን ባያጸድቅም ባለእዳ ከእዳው ነጻ የሚሆነው ክፍያውን የፈጸመው በቀረበለት ሕጋዊ ሰነድ መሰረት መሆኑን ማስረዳት ከቻለ ነው። ይህ ሰነድ ሕጋዊ ነው የሚባለው ደግሞ በራሱ ለብቻው ተነጥሎ ሲታይ(ከሌሎች ሰነዶች ጋር ሳይገናዘብ) ሰነዱን የያዘውን ሰው ሕጋዊ ባለገንዘብ የሚያደርግ ሆኖ ሲገኝ ነው። ስለዚህም ባለእዳው እነዚህ ተነጻጻሪ ሰነዶች መኖራቸው የማያወቅ እስከሆነ ድረስ ክፍያውን በቅን ልቦና እንደፈጸመ ይቆጠራል። ሰነዱ ሕጋዊ መሆኑን የማስረዳት ሽክም የባለእዳው ሲሆን ቅን ልቦና አለመኖሩን ማስረዳት ደግሞ የባለገንዘቡ ግዴታ ይሆናል።

በዚህ መሰረት አባይ ባንክ አ.ማ. ለክፍያ የቀረበው ሰነድ(መታወቂያው) ያልተጭበረበረ መሆኑን ማስረዳት ነበረበት። ይልቁንም መታወቂያው የተጭበረበረ መሆኑን¹ ባንኩ ያመነ በመሆኑ ከአዳዲስ ነጻ ሊሆን አይችልም።

6.5.2 በአንድ ጉዳይ ላይ ባለመብትነትን ለማረጋገጥ የቀረቡት ሰነዶች የተስማሙ መሆን አለባቸው።

በአቶ ማርቆስ ጋትሮና በአባይ ባንክ አ.ማ. መካከል ባለው ክርክር ባንኩ ክፍያውን የፈጸመው መታወቂያ ላይ ብቻ ተመስርቶ አይደለም ይልቁንም በገንዘብ አስተላላፊ ለላኪው የተነገረና ተቀባይ ክፍያ ለመጠየቅ ይዞት የሚቀርበው የሚስጥር ቁጥርም ጭምር አገናዝቦ ነው ክፍያውን የፈጸመው የሚል ግምት በሰበር ሰሚው ፍርድ ቤት የተወሰደ ይመስላል።² ይህንን ግምት በመወሰድና ለክፍያ የቀረበው የሚስጥር ቁጥር ትክክለኛ የነበረ ነው ብንል ወደ አእምሮአችን የሚመጣው ጥያቄ “የሚስጥር ቁጥሩ ትክክለኛ መሆን ብቻውን ባንኩ ክፍያውን ሕጋዊ መስሎ ለታየው ሰው ስለከፈለ ከአዳዲስ ነጻ ይወጣል እንድንል ያስችለናልን?” “

የፍትሐ ብሔር ሕግ ቁጥር 1743(2) በመጥቀስ ከላይ እንደተገለጸው ባለአዳዲስ ነጻ የሚሆነው እዳውን የከፈለው በማያጠራጥር ሁኔታ ሕጋዊ ባለገንዘብ መሆኑን ላስረዳ ሰው የከፈለ እንደሆነ ነው። ይህን ማድረግ ያለበት ሁለት የተለያዩ ማስረጃዎችን ማቅረብ የሚሆን ከሆነ ሁለቱም ማስረጃዎች ሕጋዊ መሆን ይኖርባቸዋል ማለት ነው። አንደኛው ህጋዊ ሳይሆን ከቀረ ተገቢውን ማስረጃ ስላላቀረበ ባለገንዘብ ሊሆን ስለማይችል ለዚህ ሰው የተከፈለ ክፍያ ባለአዳዲስ ነጻ አይደርገውም።³

¹ እዚህ ላይ ሌላ ከባድ ጥያቄ ወደ አእምሮአችን ሊመጣ ይችላል። “መታወቂያው ያልተጭበረበረ(ይህ ገንዘብን አጭበርብሮ የወሰደው ሰው የያዘው መታወቂያ በእውነትም እውነተኛ ስሙንና አድራሻውን የያዘ) ቢሆንና ክፍያውን ለማጭበርበር የቻለው በስመ ሞክሼነት ቢሆንስ?” የሚል ነው።ይህ ቢሆን ኖሮ ባንኩ ተጠያቂ አይሆንም ምክንያቱም ሰነዱ ያልተጨበረበ(ህጋዊ ሰነድ) ስለሆነና ሌላ ባለመብት ነኝ የሚል እስኪመጣ ድረስ ባለመብት አለመሆኑ ስለማይታወቅ ነው።

² እንደዚህ ጸሃፊ እምነት የፍሬ ነገር ክርክርን በሚመለከት በግልጽ በሕግ ወይም በማስረጃ መርሕ እስካልተመለከተ ድረስ ግምት መወሰድ ትክክል አይደለም።ከአካባቢያዊ ሁኔታ ግምት እንኳ የሚወሰድ ቢሆን ይህን ማድረግ የሚገባው አካባቢያዊ ሁኔታዎችን መረዳት የሚችለው ጉዳዩን የመጀመሪያ ደረጃ ያየው ፍርድ ቤት ነው። ሰበር ሰሚው ፍርድ ቤት በግልጽ ባልተረጋገጠ ጉዳይ ላይ የህግ ትርጉም ከመስጠት ይልቅ ይህ ሳይረጋገጥ የቀረ ነገር እንዲጣራ ጉዳዩን ወደ አየው ፍርድ ቤት መመለስ ይኖርበት።

³ በርግጥም ሰበር ሰሚው ፍርድ ቤት በጭብጥነት ሊይዝ የሚገባው ነጥብ ይህ ክርክር መሆን የነበረበት ቢሆንም ጭብጡ አድርጎ ስላልወሰደው ይህም አስተያየት ክርክሩን ዋና አጀንዳ አድርጎ አልወሰደውም። ዋና ጭብጥ ከሆነ ግን የህግ ትርጉም የሚያስፈልገው ጉዳይ ይሆናል። ለመተርጎም ሲፈለግ ደግሞ እንደ ግብአትነት ሊያዙ የሚገባቸው ነጥቦች ዋና ዋናዎቹ የአደጋ ሀላፊነት ማስተላለፍ(ሪስክ ትራንስፈር)፣የሸማቾች ጥበቃ እና ፍትህ የማስፈን ጉዳይ ናቸው። አንድ ንብረት ላይ ለደረሰ ጉዳት(መሰረቅም ሊሆን ይችላል) ሃላፊነት ያለበት ንብረቱን በይዞታው ስር ያደረገ ሰው ነው። በተመሳሳይ ሁኔታ(አናሎጂ) እዳውን ተጭበርብሮ ባለገንዘብ ላልሆነ ሰው የከፈለ ባለአዳዲስ ሃላፊነቱ በራሱ ላይ ነው።በሸማቾች ጥበቃ መርህ መሰረት ህጎች

6:5.3 ባለእዳ እዳውን ለባለገንዘብ መክፈሉን የማስረዳት ሽክም አለበት

በአቶ ማርቆስ ጋትሮና በአባይ ባንክ አ.ማ. መካከል ያለውን ክርክር ከማስረጃ ሕግ አኳያም መመርመር ተገቢ ነው። በፍትሐ ብሔር ሕግ ቁጥር 2001(1) ላይ እንደተመለከተው በባለገንዘብ ግዴታ ዉል መኖሩን ማስረዳት ብቻ ነው። ግዴታውን ለባለገንዘብ መፈጸሙን የማስረዳት ግዴታ የባለእዳው እንደሚሆን በዚሁ ሕግ ቁጥር 2001(2) ላይ ተመልክቷል። አቶ ማርቆስ ባለገንዘብ ሲሆን ባንኩ ደግሞ ባለእዳ ነው። አቶ ማርቆስ ከባንኩ ላይ የሚጠይቀው መብት እንዳለው አስረድቷል። አቶ ማርቆስ ገንዘቡን መቀበሉን ማስረዳት የባንኩ ግዴታ ነው። ባንኩ ደግሞ አቶ ማርቆስ አለመቀበሉን አምኗል፤ ይህ ማለት ለባለገንዘብ መክፈሉን አላስረዳም። ታዲያ እንዴት ነው ከግዴታው ነጻ የሚሆነው? አንድ ባለእዳ ከእዳው ነጻ የሚሆነው እዳውን ለባለገንዘብ መክፈሉን በማስረዳት እንጂ ክፍያውን ባይፈጽምም እንኳ ያልከፈለው በእርሱ ጥፋት አለመሆኑን በማስረዳት አይደለም። በመሆኑም ባንኩ ግዴታውን ለባለገንዘብ መወጣቱን ስላላረጋገጠ ከተጠያቂነት አያመልጥም።

7. ማጠቃለያ

ይህ ክርክር ሲጠቃለል አቶ ማርቆስ ጋትሮ ባለገንዘብ መሆኑ እየታወቀና ይኸው ገንዘብ በባለእዳው(በባንኩ) እጅ እያለ ስለተሰረቀ ኪሳራው ያንተ ነው መባሉ ትክክል አይደለም። የተጭበረበረው ባለእዳው እንጂ ባለገንዘብ አይደለም። አባይ ባንክ አ.ማ. ተጭበርብሮ እያለ ከእዳው ነጻ ነው ማለት የመጭበርበር አደጋ የደረሰበት ባለእዳ ይህን የደረሰበትን አደጋ ወደ ባለገንዘብ ማስተላለፍ ይችላል እንደማለት ነው። ባንኩ ዘንድ ያለውን ገንዘብ በማሰረቅ አቶ ማርቆስ ጋትሮ ተባብሯል ቢባል እንኳ(ይህ አልተረጋገጠም እንጂ) ክርክሩ መሆን የነበረበት ከክፍያው ተጠቅሟል ወይም ለደረሰው ጉዳት አስተዋጽኦ አድርጓል የሚል እንጂ ባንኩ ጥፋት የለበትም የሚል አይሆንም፤ ይህ ማለት የፍርድ ቤቱ ወሳኔ መሰረት ማድረግ የነበረበት የአቶ ጋትሮን ጥፋት እንጂ የባንኩን ታታሪነት መሆን አይገባም ነበር። ፍርድ ቤቱ ይህን የተሳሳተ ወሳኔ ሊያስተላልፍ የቻለው ክርክሩን ተገቢ ባልሆነ ሕግ በመምራቱ ነው። ክርክሩ የዉል አለመፈጸም(የገንዘብ ማስተላለፍ ዉል) ሆኖ እያለ የባንክ ስራዎች አስተዳደር ሕግን(ባንኪንግ ቢዚነስ ሬጉሌሽን) መሰረት አድርጎ ክርክሩን በመወሰኑ ነው።

መተርጎም ያለባቸው ሸማቹን በሚጠቅም አኳኋን ነው። ፍትህን የማስፈን መርህ ስንል ደግሞ “አጭበርባሪውን ተከታትሎ ተጠያቂ ለማድረግ ለማን ይቀላል?” የሚለውን ጥያቄ መመለስ ማለት ነው። በዚህም መሰረት ማስረጃው በእጁ ያለው ባንኩ ስለሆነ ከባለገንዘብ የተሻለ እድል ያለው የተጭበረበረው ባለእዳ ነው።